

ठळक बातम्या

- राज्यातल्या स्थानिक स्वराज्य संस्थांच्या निवडणुकीसाठी एकूण ९ कोटी ८४ लाख ९६ हजार ६२६ मतदार
- खतांचा काळाबाजार रोखण्यासाठी देशव्यापी अभियानात आतापर्यंत ३ लाखांहून अधिक ठिकाणी छापेमारी
- दिल्ली स्फोटातल्या हल्लेखोराची ओळख पटली
- नाशिकमध्ये त्र्यंबकेश्वर इथे होणाऱ्या सिंहस्थ कुंभमेळ्यासाठी ६ हजार कोटी रुपयांच्या कामांचा प्रारंभ

आणि

- आशियाई तिरंदाजी अजिंक्यपद स्पर्धेत भारताला आज दोन सुवर्ण आणि एक रौप्य पदक

<><><><><>

राज्यातल्या स्थानिक स्वराज्य संस्थांच्या निवडणुकीसाठी एकूण ९ कोटी ८४ लाख ९६ हजार ६२६ मतदार असतील. राज्य निवडणूक आयोगाने अद्ययावत यादी संकेतस्थळावर जाहीर केली आहे. १ जुलै २०२५ पर्यंतच्या मतदार यादीनुसार ही यादी प्रसिद्ध झाली आहे. यापूर्वीच्या म्हणजे राज्य विधानसभा निवडणुकीत राज्यात मतदारसंख्या ९ कोटी ७० लाख २५ हजार ११९ होती. त्यात सुमारे १४ लाख ७० हजार मतदारांची भर पडली आहे. गेल्या ७ महिन्यात ४ लाख ९ हजार ४६ मतदारांची नावं बाद झाली, तर १८ लाख ८० हजार ५५३ नवीन मतदार नोंदले गेले. सर्वात जास्त नवीन मतदार ठाणे जिल्ह्यात २ लाख ७१ हजार ६६६ इतके नोंदले गेले.

<><><><><>

राष्ट्रवादी काँग्रेस शरदचंद्र पवार पक्षाच्या निवडणूक चिन्हाशी साधर्म्य सांगणारं ट्रॅपेट हे चिन्ह निवडणूक आयोगाने यादीतून बाद केलं आहे. या चिन्हाला मराठीत तुतारी असं नाव दिलेलं होतं. अनेक अपक्षांनी त्यावर निवडणूक लढवली होती. राष्ट्रवादी काँग्रेस शरदचंद्र पवार पक्षाला तुतारी फुंकणारा माणूस हे चिन्ह मिळाल्यावर ट्रॅपेट चिन्हामुळे मतदारांचा

गोंधळ होऊन आपली मतं अपक्षांना मिळाल्याचा दावा पक्षाने केला होता. आता निवडणूक आयोगाने हे चिन्ह यादीतून हटवलं आहे.

<><><><><>

पुणे भूखंड घोटाळा प्रकरणी उपमुख्यमंत्री अजित पवार आणि पार्थ पवार यांना वाचवलं जात असल्याचा आरोप शिवसेना उद्धव बाळासाहेब ठाकरे पक्षाचे नेते अंबादास दानवे यांनी केला आहे. ते आज छत्रपती संभाजीनगर इथं माध्यम प्रतिनिधींशी बोलत होते. राज्यात गैरव्यवहार उघडकीस येतात मात्र, भारतीय जनता पक्षाकडून त्यांना वाचवलं जातं, असं ते म्हणाले. छत्रपती संभाजीनगरचे पालकमंत्री संजय शिरसाठ यांच्याकडून शहरातल्या मतदार यादीत घोटाळा करण्यात आला असून, हे काम अधिकाऱ्यांनी राजकीय दबावाखाली केलं असेल, असा आरोपही दानवे यांनी केला.

<><><><><>

काँग्रेसचे नाशिक जिल्हाध्यक्ष शिरीष कोतवाल तसंच माजी उपमहापौर गुरुमितसिंग बग्गा यांनी आज भाजपामध्ये प्रवेश केला. नाशिकमधल्या भाजपाच्या वसंत स्मृती या कार्यालयात जलसंपदा मंत्री गिरीश महाजन यांनी त्यांचं स्वागत केलं.

<><><><><>

नांदेड जिल्ह्यातल्या बिलोली तालुक्यात कुंडलवाडीमधल्या चुंगी नाका इथं स्थिर सर्वेक्षण पथकानं काल सुमारे २१ लाखाहून अधिक रोकड आणि एक बंदूक जप्त केली. कुंडलवाडी नगर परिषद निवडणुकीच्या पार्श्वभूमीवर पथकानं ही कारवाई केली. बिलोलीतून येणाऱ्या एका वाहनात ही रक्कम ठेवली होती. याप्रकरणी चौघांना ताब्यात घेतल्याचं पोलिसांनी सांगितलं.

<><><><><>

खतांचा काळाबाजार रोखण्यासाठी शेती आणि शेतकरी कल्याण विभागानं देशभरात चालवलेल्या अभियानात आतापर्यंत ३ लाखांहून अधिक ठिकाणी छापेमारी केली असून सुमारे साडेतीन हजारांहून जास्त दुकानांचे परवाने रद्द केले आहेत. या कारवाईत ४१८ जणांच्या विरोधात एफआयआर दाखल करण्यात आले आहेत. तसंच राज्यातल्या सुमारे एक हजार दुकानांचे परवाने रद्द करण्यात आले.

आकाशवाणी मुंबई
प्रादेशिक बातमीपत्र - दुपारी ३.०० वाजता
१३ नोव्हेंबर २०२५ - गुरुवार

रब्बीच्या हंगामात शेतकऱ्यांना योग्यवेळी खतं उपलब्ध व्हावीत तसंच खतांची साठेबाजी रोखण्यासाठी हे अभियान सुरु करण्यात आलं आहे. महाराष्ट्रासह उत्तर प्रदेश, राजस्थान, बिहार, हरियाणा, पंजाब, ओदिशा या राज्यात छापेमारी करण्यात आली. या कारवाईमुळे खतांचा कृत्रिम तुटवडा आणि किमतीत केलेले फेरफार रोखता येतील.

<><><><><>

छत्रपती शिवाजी महाराज यांना आग्रा इथं नजरकैदेत ठेवण्यात आलं होतं, ती वास्तू अधिग्रहित करून तिथे स्मारक उभारलं जाणार आहे. यासाठी आग्रा इथल्या या जागेचं अधिग्रहण आणि संबंधित प्रक्रिया राबवण्याकरता उत्तर प्रदेश शासनाशी समन्वय साधण्यासाठी 'समन्वयक' म्हणून पणन आणि राजशिष्टाचार मंत्री जयकुमार रावल यांची नियुक्ती करण्यात आली आहे.

<><><><><>

दिल्लीत लाल किल्ल्याजवळ स्फोट घडवणारी व्यक्ती डॉक्टर उमर उन नबी असल्याचं डीएनए चाचणीतून स्पष्ट झालं आहे. स्फोटानंतर त्याचा पाय स्टीअरिंग व्हील आणि अॅक्सिलरेटरमध्ये अडकला होता. त्याचा डीएनए नमुना त्याच्या आईशी जुळला असल्याची माहिती, दिल्ली पोलिसांनी दिली.

दरम्यान, दिल्ली मेट्रोचं लाल किल्ला स्थानक सुरक्षेच्या कारणास्तव पुढची सूचना मिळेपर्यंत बंद राहील असं मेट्रो रेल कॉर्पोरेशनने कळवलं आहे. या तपासादरम्यान, अलफलाह विद्यापीठाच्या आवारातून आज आणखी एक कार पोलिसांनी ताब्यात घेतली. हे वाहन, संशयित शाहीन शाहीदच्या नावावर असल्याचं समजतं. काल दिल्लीत सर्व पोलीस ठाणी, तपासणी नाके तसंच हरयाणा, उत्तर प्रदेश पोलिसांसाठी दक्षतेचा इशारा जारी केला आहे. जम्मू काश्मीरमध्ये जैश ए मुहम्मद या प्रतिबंधित संघटनेशी संबंधित १३ ठिकाणांवर आज छापे टाकण्यात आले.

<><><><><>

केंद्रीय मंत्रिमंडळाने काल मंजूर केलेल्या निर्यातदारांसाठीच्या पत हमी योजनेमुळे स्पर्धात्मकता वाढेल, व्यवसाय सुलभ होईल आणि भारत एक स्वावलंबी राष्ट्र बनायला मदत होईल, असं प्रधानमंत्री नरेंद्र मोदी यांनी समाज माध्यमावरल्या पोस्टमध्ये म्हटलं आहे. यात त्यांनी केंद्रीय मंत्रिमंडळाने घेतलेल्या निर्णयांचं कौतुक केलं.

दिल्लीमधल्या स्फोटात मृत्युमुखी पडलेल्यांना केंद्रीय मंत्रिमंडळाच्या बैठकीत काल श्रद्धांजली वाहण्यात आली. सरकार कोणत्याही प्रकारचा दहशतवाद सहन करणार नाही, असं केंद्रीय मंत्री अश्विनी वैष्णव यांनी वार्ताहरांशी बोलताना सांगितलं.

- - होल्ड बाईट वैष्णव - -

मंत्रिमंडळाने घेतलेल्या निर्णयांची माहिती वैष्णव यांनी यावेळी दिली.

<><><><><>

माजी मुख्यमंत्री आणि सहकार महर्षी वसंतदादा पाटील यांच्या जयंतीनिमित्त आज त्यांना अभिवादन करण्यात येत आहे. विधानपरिषदेच्या उप सभापती डॉ. नीलम गोऱ्हे यांनी विधान भवन परिसरातल्या वसंतदादा यांच्या पुतळ्याला अभिवादन केलं. विधानमंडळ सचिवालयातले अधिकारी आणि कर्मचाऱ्यांनीही वसंतदादा पाटील यांच्या पुतळ्याला अभिवादन केलं.

<><><><><>

नाशिकमध्ये त्र्यंबकेश्वर इथे २०२७मध्ये होणाऱ्या सिंहस्थ कुंभमेळ्याच्या ६ हजार कोटी रुपयांच्या विकास कामांचा प्रारंभ आज मुख्यमंत्री देवेंद्र फडणवीस आणि उपमुख्यमंत्री एकनाथ शिंदे यांच्या नाशिक इथे एका जाहीर कार्यक्रमात दूरस्थ पद्धतीने झाला. या विकास कामांसंबंधीची एक चित्रफितही यावेळी प्रदर्शित करण्यात आली. यासोबत त्यांनी पंचवटीतल्या रामकुंड परिसरात सुरू असलेल्या रामकाल पथ आणि अन्य कामांची पाहणीही केली. या कार्यक्रमाला कुंभमेळा मंत्री गिरीश महाजन, शालेय शिक्षण मंत्री दादा भुसे तसंच अन्य मान्यवरही उपस्थित होते.

<><><><><>

बिहारमधील विधानसभा निवडणुकीची मतमोजणी उद्या सकाळी आठ वाजल्यापासून होणार आहे. ३८ जिल्ह्यांमध्ये मिळून ४६ मतमोजणी केंद्र आहेत. नमुना १७ क आणि ईव्हीएम डाटा जुळत नसल्यास आणि सरावासाठीचा डेटा जिथं नष्ट करायचा राहीला असेल, तिथं व्हीव्हीपॅट मोजणी अनिवार्य करण्याचे निर्देश निवडणूक आयोगाने दिले आहेत.

<><><><><>

ढाका इथं झालेल्या आशियाई तिरंदाजी अजिंक्यपद स्पर्धेत भारताने आज दोन सुवर्ण आणि एका रौप्य पदकाची कमाई केली. महिलांच्या कंपाऊंड सांघिक प्रकारात ज्योती

आकाशवाणी मुंबई
प्रादेशिक बातमीपत्र - दुपारी ३.०० वाजता

१३ नोव्हेंबर २०२५ - गुरुवार

सुरेखा वेण्णम, प्रितिका प्रदीप आणि दीपशिखा यांच्या संघानं कोरियाचा २३६ - २३८ असा पराभव करत सुवर्ण पदक पटकावलं. तर मिश्र सांघिक प्रकारात अभिषेक वर्मा आणि दीपशिखा यांनी बांग्लादेशचा १५३ - १५१ असा पराभव करत विजेतेपद पटकावलं. पुरुषांच्या कंपाऊंड सांघिक प्रकारात अभिषेक वर्मा, साहिल जाधव आणि प्रथमेश फुगे यांच्या संघाचा अंतिम फेरीत कझाकिस्तानच्या संघाकडून पराभव झाल्यानं त्यांना रौप्य पदकावर समाधान मानावं लागलं.

//<><><><><> //